



Sambanwá

GIYA SA PAGESAMBA KAN BANWAAN NIN DIOS

SOLEMNIDAD KAN PAGESAKATAN SA LANGIT KI SANTA MARIANG VIRGEN
15 AGOSTO 2021 • PUTI

RITO SA PAGPOÓN

Pataratara

C — Kan taon 1950 pinagdeclara ni Santo Papa Pio XII an Dogma kan Pagsakatan sa Langit ni Maria, hawak asin kalag. Tunay man nanggad na siya Ina nin Dios sa especial na paagi. An Agosto 15 pinagecelebrar bilang especial na aldaw ni Virgen Maria poon pa kan ika-limang siglo. An celebracion na ini naglakop sa manlaen-laen na lugar sagkod na ini magin celebracion kan bilog na Simbahan. Satuyang ipagcelebrar an katotoohan manonngod kan satuyang Mahal na Ina asin an sayang especial na katongdan sa kaligtasan kan katawohan.

Antifona sa Paglaog

(Cf. Ap 12, 1)

(Sinambit kun mayo nin Awit sa Paglaog)

Dakulang tanda nagpahiling sa langit: sarong babae nagubingan kan saldang, asin an bulan sa irarom kan sayang mga bitis, asin sa payo niya an corona nin doceng bitoon.

Pagpangurus asin

Pagtaong-galang *(Tindog)*

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.

P — Ika na sinugo sa pagpaomay kan mga nagsolsol: Kagurangnan, maherak ka.

B — Kagurangnan, maherak ka.

P — Ika na nagdigdi sa pag-apod kan mga parakasala: Cristo, maherak ka.

B — Cristo, maherak ka.

P — Ika na nagtutukaw sa too kan Ama sa pagsurog samo: Kagurangnan, maherak ka.

B — Kagurangnan, maherak ka.

P — Maherak man lugod satô an Dios na makakamhan asin, pakapatawada an satong mga

kasalan, darahon kita sa buhay na daing kasagkoran.

B — Amen.

Kamurawayan

Gabos — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpapara kan mga kasalan kan kinaban, kaheraki kami; ika na nagpapara kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita.

O Dios na makakamhan sagkod pa man, na nagsakat ki Virgen Maria immaculada, an Ina kan saimong Aki, hawak asin kalag sa langitnon na kamurawayan, warasan namimibi kami, na kaming danay na nagmamawot kan mga langitnon na bagay magkanigong makisumarô kaini man sanang kamurawayan. Huli ki Jesu Cristong Kagurangnan ni amo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA KAN TATARAMON

Enot na Babasahon *(Tukaw)*

(Kapahayagan 11, 19. 12. 1-6. 10)

Ipinapasabot sa satuya kan enot na babasahon na an babae

minarepresentar ki Virgen Maria na pinili nin Dios tanganing magin Ina kan Paratubos. Nin huli kan sayang especial na katongdan siya man makikihiras sa kamurawayan kan sayang Aki.

Pagbasa sa Libro nin Kapahayagan

Dangan nabuksan an templo nin Dios sa langit, kaya nahiling an Kaban nin Tipan nin Dios. Nagkaigwa nin mga kikilat, hagubuhob, daguldol, linog saka makusog na uran nin yelo. Dangan nagtungang sarong dakulang tanda sa langit: sarong babae na nakagubing nin aldaw, nakatungtong sa bulan asin nakokoronahan nin doseng bitoon. Siya bados saka napapakurahaw sa sobrang kulog asin sakit nin pangaki. Sarô pang tanda an nagtungang sa langit; igwa nin sarong dakulang dragon na kolor pula, may pitong payo saka sampolong sungay, asin may korona an lambang payo kaiyan. Ginuyod niya kan sayang ikog an ikatolong kabtang kan mga bitoon saka itinapok sa dagâ. Nagtindog siya sa atubangan kan babaeng madali nang mangaki, tanganing halonon an omboy pakamundag kaiyan. An babae nangaki nin lalaki na iyo an maghahade sa gabos na nacion may kapot na pamakol na lansang. Alagad inagaw an aki dangan dinara sa Dios asin sa sayang trono. Nagdulag ang babae pasiring sa kalantadan, sa lugar na inandam para sa iya nin Dios tanganing atamanon siya duman sa laog nin mil doscientos sesentang aldaw. Dangan nakadangog ako nin makusog na tingog sa langit na nagsabi, "Nag-abot na ngonian an kaligtasan, an kapangyarihan asin an kahadean nin satuyang Dios patin nin kapangyarihan nin sayang Cristo! Huli ta an parasumbong kan satong mga tugang, an parasumbong sa atubang nin Dios aldaw-banggi, inihulog na hale sa langit."

Tataramon kan Kagurangnan.

Gabos — Salamat sa Dios.

Salmo Responsorio

(Salmo 45, 10. 11. 12. 16)

S — An Reina nakatindog sa too mong kamot, nasasamnohan nin bulawan.

1. Nobya kan hade, hinanyoga an sakong sasabihon lingawan mo an saimong banwaan asin an saimong mga kadugo. (S)
2. Mamawoton kan hade an saimong kagayonan; siya an saimong Kagurangnan, kaya kuyogon mo siya. (S)
3. Mga taga-Tiro madara saimo nin mga regalo; mga tawong mayaman magmamawot na mawilihan mo. (S)
4. Sakong hade, magkakaigwa ka nin dakul na aking lalaki, na masalihid bilang mga hade sa mga ginikanan mo, asin gigibohon mo sindang mga pamayo sa bilog na dagâ. (S)

Ikaduwang Babasahon

(1 Corinto 15, 20-26)

Sa huring aldaw ni Cristo, na nagdaog kan karatan, madatong sa kamurawayan. Si Maria, nakikihiras sa saiyang kamurawayan, igwa man nin especial na katongdan sa pagdara sato sa diosnon na kahadean.

Pagbasa sa Enot na Surat ni San Pablo sa mga taga-Corinto

Alagad an totoo, si Cristo binuhay-liwat sa mga gadan bilang patotoo na bubuhayon liwat an mga gadan. Huli ta siring na an kagadanan nag-abot dahil sa sarong tawo, siring man, an pagkabuhay-liwat nag-abot dahil sa sarô man na tawo. Ki Adan, an gabos na tawo nagadan; siring man, ki Cristo, an gabos mabubuhay-liwat. Bubuhayon an lambang sarô sa sadiring panahon na talaan saiya: si Cristo an enot sa gabos, dangan an mga tawong sadiri ni Cristo, sa pagdatong niya. Dangan maabot an kataposan; dadaogon ni Cristo an gabos na kagsakop, an gabos na awtoridad asin kapangyarihan na nasa kalangitan, saka itatao niya sa Dios na Ama an paghahade. Huli ta dapat maghade si Cristo sagkod na an gabos niyang kaiwal ibugtâk nin Dios sa irarom kan saiyang mga bitis. An huring kaiwal na dadaogon iyo an kagadanan.

Tataramon kan Kagurangnan.

Gabos — Salamat sa Dios.

Pagrokyaw

(Tindog)

(Sinasantib kun dai inaawit an Alleluia)

Alleluia, alleluia. Si Maria dinara sa langit, asin an mga Angeles nin Dios nagkukurahaw sa kaogmahan. Alleluia, alleluia.

Evangelio

(Lucas 1, 39-56)

Si Maria nagpahayag kan saiyang kaogmahan, kan saiyang dakulang pagtubod sa kapangyarihan nin Mahal na Dios.

P — An Kagurangnan mapa-saindo.

B — **Asin sa saimong espiritu.**

P — ✠ Pagbasa kan Evangelio susog ki San Lucas.

B — **Kamurawayan saimo, Kagurangnan.**

Pakalihis nin nagkapirang aldaw, nag-andam si Maria asin hidaling nagduman sa sarong banwaan sa kabubulodan nin Juda. Pagdagos niya sa harong nin Zacarias, nagtaong galang siya ki Isabel. Pagkadangog ni Isabel kan pagtaong-galang ni Maria, humiro an aki sa tulak niya. Napanô kan Espiritu Santo si Isabel, asin nagtaram nin makusog, "Paladan ka sa gabos na babae asin paladan an akin a dinara mo sa saimong popônan! Siisay ako na pagsungkoon kan ina nin sakong Kagurangnan? Huli ta pagkadangog ko kan saimong pagtaong-galang, huminero sa kaogmahan an aki sa sakuyang popônan. Paladan ka ta nagtubod kang mauutob an sinabi saimo nin Kagurangnan!" Nagsabi si Maria, "An sakong puso nag-oomaw sa Kagurangnan; an sakong kalag nag-oogma sa Dios na sakong Paraligtas; huli ta hiniling niya an kapakumbabaan nin saiyang oripon! Poon ngonian aapodon akong paladan kan gabos na kapag-arakian, huli ta an Makakamhan gumunibo para sako nin dakulang mga bagay; asin Banal an saiyang ngaran. An saiyang pagkaherak yaon sa may pagkatakot saiya sa gabos na kapag-arakian. Nagpahiling siya nin kusog nin saiyang kamot, winarak niya an mga mapaabaw-abaw sagkod an gabos nindang kaisipan. Pinababa niya sa mga trono an mga mapangyari, asin ililangkaw an mga mapakumbaba. Binasog nin mga marahay na bagay an mga nagugutom, asin isinobol niya sa kadaihan an mga mayaman. Tinabangan niya an Israel na saiyang banwaan, sa paggiromdom kan saiyang pagkaherak, siring sa itinaram niya sa satong mga ginikanan, ki Abraham asin sa gabos niyang kapag-arakian sagkod pa man. Nag-erok si Maria kaibahan si Isabel sa laog nin mga tolong bulan, dangan nagpuli na siya.

P — Marahay na Bareta kan Kagurangnan.

B — **Pag-omaw saimo Cristo.**

Homilia (Tukaw)

Pagrokyaw kan Pagtubod (Tindog)

Credo Niceno-Constantinopolitano

Gabos — Nagtutubod ako sa sarong Dios Amang makamhan, kaggibo kan langit asin dagâ, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bagô kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saro sa pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, abot sa asin nani-tawo, an gabos minaduko.)

Asin nani-laman huli kan Espiritu Santo ki Virgen Maria, asin nani-tawo. Ipinako pa sa cruz para satô kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat susog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Mamibi kita sa Ama na naggibo nin darakulang bagay ki Maria asin nagdara saiya sa kamurawayan nin pagkabuhay-liwat. Hagadon ta saiya na ipahayag sato an kadakul niatong pangangaipo, orog sa gabos an pangangaipo ta saiya.

S — **Kagurangnan, hinanyoga an samong pamibi.**

1. Tanganing an bilog na Simbahan sa pagsunod kan paarog ni Maria, magin makusog sa pagtubod asin tanda nin paglaom asin ranga,

ipamibi niato sa Kagurangnan. (S)

2. Tanganing maako niamo an mga kamundoan asin kasakitan kan buhay sa na siring ki Maria, ipamibi niato sa Kagurangnan. (S)
3. Tanganing an pagdevocion ki Maria na nagpaguswag kan patubod nin mga enot na kapag-arakian padagos na maggiya asin magpakusog kan satuyang boót, ipamibi niato sa Kagurangnan. (S)
4. Tanganing an pangataman ni Maria, satuyang ina, magpaomay kan mga naghehelang asin magranga kan mga nagmumundô, ipamibi niato sa Kagurangnan. (S)
5. Tanganing an mga pamibi ni Maria magtabang sa mga gadan na madara sa kamurawayan na daing kasagkoran, ipamibi niato sa Kagurangnan. (S)

P — Kagurangnan na Dios, dinara mo si Maria sa langitnon na kamurawayan, nakikimaherak kami saimo na padanayon sa saimong pagkamoot asin siring ki Maria daraha kami sa pakisumarô sa kaogmahan asin kapangganahan kan pagkabuhay-liwat. Huli ki Cristo samong Kagurangnan.

B — Amen.

LITURGIA KAN EUCARISTIA

Pagdolot (Tukaw)

(Sinambit kun mayong Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — (Tindog) Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man

sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, mag-itaas saimo an dolot nin samong devocion, asin sa pamibi kan orog kapalad na Virgen Maria na isinakat sa langit, kaming naglalaad an mga puso sa kalayo nin pagkamoot, padagos na maghidaw saimo. Huli ki Cristo samong Kagurangnan.

B — Amen.

Prefacio

An Kamurawayan ni Maria na Isinakat sa Langit

P — An Kagurangnan mapa-saindo.

B — Asin sa saimong Espiritu.

P — Iitaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Dios.

B — Maninigo asin Dapat.

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran: huli ki Cristo samong Kagurangnan.

Ta ngonian na aldaw an Virgen na Ina kan Dios isinakat sa kalangitan, bilang kapinônan asin ladawan kan paglubos nin saimong Simbahan, asin tanda kan tunay na paglaom asin ranga para sa naglalakbay na banwaan; kaya tama na dai ka nagtugot na siya malapa sa lolobngan, ta hale sa saiyang hawak siya dai-masabing nangaki kan Aki mong nani-tawo, an ginikanan kan gabos na buhay.

Kaya kairiba kan mga koro nin mga angeles nag-oomaw kami saimo, maogmang nagpapahayag nin pagtubod:

Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (Luhod)

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya...

B — Amen.

RITO SA PAGCOMUNION

Ama Niamo (Tindog)

P — Natukdoan kan mga...

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos...

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan...

B — Amen.

Pagpahayag kan Katoninongan

P — An katoninongan kan Kagurangnan danay na mapa-saindo.

B — Asin sa saimong espiritu.

P — Magpatinaraohan kamo nin katoninongan

Cordero

B — Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: tawi kami nin katoninongan.

Pag-alok sa Pagcomunion (Luhod)

P — Uya an Cordero kan Dios, uya an nagpaparâ kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong; alagad magtaram ka sana, asin an sakong kalag maomayan.

Antifona sa Comunion

(Lc 1, 48-49)

(Sinambit kun mayong Awit sa Comunion)

Aapodon akong pa kan kan gabos na kapag-arakian, ta siyang makakamhan naggibo sako nin mga dakulang bagay.

Pamibi Pakacomunion *(Tindog)*

P — Mamibi kita.

Kagurangnan, namimibi kami, warasan samo na nag-ako kan mga nakakaligtas na sacramento, tanganing sa pamibi kan paladan na Virgen Maria na isinakat sa langit, makaabot kami sa kamurawayan kan pagkabuhay-liwat. Huli ki Cristo samong Kagurangnan.

B — Amen.

Salve Regina

Gabos — **Salve, Regina, mater misericordiae; vita, dulcedo et spes nostra, salve. Ad te clamamus exsules filii Hevae. Ad te suspiramus gementes et flentes in hac lacrimarum valle. Eia ergo, advocata nostra, illos tuos misericordes oculos ad nos converte. Et Iesum, benedictum fructum ventris tui, nobis post hoc exilium ostende. O clemens, o pia, o dulcis Virgo Maria.**

RITO SA PAGTAPOS

Solemneng Bendicion Santa Mariang Virgen

P — An Kagurangnan mapasaindo.

B — **Asin sa saimong espiritu.**

P — Iduko an saindong mga payo asin mamibi para sa bendicion nin mahal na Dios.

An namundag ki Virgen Maria, an Aki nin Dios, nagtubos sa katawohan papagyamanon niya kamo kan saiyang mga balaog.

B — Amen.

P — Inako nindo an kagtao nin buhay huli ki Maria, magdanay kamong maogma sa saiyang mamomoton na pangataman.

B — Amen.

P — Napadigdi kamo sa pag-ogma sa kafiastian ni Maria. Mapano kamo kan kaogmahan kan Espiritu asin kan mga balaog sa saindong eerokan na daing sagkod.

B — Amen.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — **Salamat sa Dios!**



GIYA SA PAGMISA SA SEMANA

Agosto 16, Lunes

San Roque, Parabolong, Puti

Misa — hilingon sa Misal Romano sa Bicol: Propio nin mga Santos – p. 191.

Mga Babasahon — Huk 2, 11-19 | S 106, 34-35. 36-37. 39-40. 43. 44 | Mt 19, 16-22

Agosto 17, Martes

Martes sa Ika-XX Semana kan Ordinariong Panahon, Verde

Misa — Propio kan Aldaw, Prefacio Comun I-VI

Mga Babasahon — Huk 6, 11-24 | S 85, 9. 11-12. 13-14 | Mt 19, 23-30

Agosto 18, Miercoles

Miercoles sa Ika-XX Semana kan Ordinariong Panahon, Verde

Misa — Propio kan Aldaw, Prefacio Comun I-VI

Mga Babasahon — Huk 9, 6-15 | S 21, 2-3. 4-5. 6-7 | Mt 20, 1-16

Agosto 19, Jueves

Jueves sa Ika-XX Semana kan Ordinariong Panahon, Verde

o Memorial ni San Juan Eudes, Padi, Puti

o Memorial ni San Ezekiel Moreno, Obispo, Puti

Misa — Propio kan Aldaw, Prefacio Comun I-VI

o hilingon sa Misal Romano sa Bicol: Propio nin mga Santos – pp. 192-193.

Mga Babasahon — Huk 11, 29-39 | S 40, 5. 7-8. 8-9. 10 | Mt 22, 1-14

Agosto 20, Viernes

San Bernardo, Abad asin Doctor kan Simbahan, Puti

Misa — hilingon sa Misal Romano sa Bicol: Propio nin mga Santos – pp. 193-194.

Mga Babasahon — Ru 1, 1. 3-6. 14-16. 22 | S 146, 5-6. 6-7. 8-9. 9-10 | Mt 22, 34-40

Agosto 10, Sabado

San Pio X, Papa, Puti

Misa — hilingon sa Misal Romano sa Bicol: Propio nin mga Santos – pp. 195-196.

Mga Babasahon — Ru 1, 1. 3-6. 14-16. 22 | S 146, 5-6. 6-7. 8-9. 9-10 | Mt 22, 34-40



sambanwá
GIYA SA PAGSAMBA KAN BANWAAN NIN DIOS



MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy.
Ciudad nin Naga, Pilipinas • 2021

TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:
Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**
Account Name: **CACERES COMMISSION ON COMMUNICATIONS**
Account Number: **008440050319**